

تحریر: محمد علی الصابونی، مکہ
ترجمہ: محمد اسلم صدیق

نبی اکرم ﷺ کے متعدد نکاحوں کی حکمتیں

[غیر مسلموں کی بہتان تراشیوں اور اعتراضات کا جواب]

ہم اللہ تعالیٰ کی حمد بیان کرتے ہیں اور درود و سلام بھیجتے ہیں اللہ کے برگزیدہ پیغمبر آقائے نامدار حضرت محمد مصطفیٰ ﷺ کی ذات گرامی پر، آپ کی آلؑ اور صحابہ کرامؓ پر اور ان ہستیوں پر جنہوں نے قیامت تک کے لئے آپ اور صحابہؓ کے دامن کو مضبوطی سے تھامے رکھا۔

درود و سلام کے بعد! میں آپ کو مبارکباد دیتا ہوں کہ اللہ تعالیٰ نے ہم سب کو اسلام جیسی پاکیزہ اور بے پایاں نعمت سے سرفراز فرمایا اور اللہ سے اس کی محبت اور خوشنودی کا خواستگار ہوں۔ دعا گو ہوں کہ اللہ ہمیں اخلاص کے ساتھ عمل کرنے کی توفیق عطا فرمائے۔ ہمیں گفتار اور کردار کاغازی بنائے، ہمیں ایمان کامل اور صدق یقین کی دولت سے مالا مال فرمائے، یقیناً وہی دعاؤں کا سننے والا قبول کرنے والا ہے۔

اے عزیزانِ ملت! کیا آپ دیکھتے نہیں کہ نصف النہار کے وقت جب سورج اپنی پوری آب و تاب سے چمک رہا ہوتا ہے تو کوئی پردہ اس کی روشنی کو ڈھانپ نہیں سکتا، کوئی بادل اس کی شعاعوں کو روک نہیں سکتا۔ اگر کوئی عقل کا اندھا انسان اس چراغ کو گل کرنے کے لئے یا اس کی روشنی کو آنکھوں سے اوجھل کرنے کے لئے پھونکیں مارتا ہے یا اپنی چادر لا کر اس کے آگے تان دیتا ہے تو آپ ہی بتائیں کیا اس طرح اس کی روشنی ختم ہو جائے گی؟ نہیں..... ہرگز نہیں!

کچھ ایسی ہی کیفیت ہمارے اس آفتاب کی ہے جس کے متعلق ہم آج گفتگو کرنا چاہتے ہیں۔ عزیزانِ ملت! آپ سوچتے ہو گے کہ میں آسمان کی بلند یوں پر چپکنے والے آفتاب کی بات کروں گا، نہیں، ہرگز نہیں! میں تو اس آفتابِ روحانی کی بات کرتا ہوں جو مکہ کے افق سے اٹھا اور فاران کی چوٹیوں پہ نمودار ہوا۔ میں ہرگز اس سورج کی بات نہیں کر رہا جو جسموں کو گرم کرتا ہے۔ بلکہ اس سورج کی بات کرتا ہوں جس نے دلوں کو جلا بخشی۔ کیا آپ نے اس آفتاب کو پہچانا نہیں؟

جس آفتاب کی میں بات کر رہا ہوں، وہ آفتابِ نبوت ہے، مہتابِ رسالت ہے۔ جس سے ہدایت کے سوتے پھوٹے جس کے ذریعے اللہ تعالیٰ نے کائنات کی ظلمتوں کو شکست و ریخت سے دوچار

کیا اور اسلام کی روشنی کو دائمی فیروز معنوی بخش..... بلاشبہ وہ محمد ﷺ کی ذات گرامی ہے!!^(۱)
اللہ تعالیٰ نے سچ فرمایا ہے:

﴿يُرِيدُونَ لِيُطْفِقُوا نُورَ اللَّهِ بِأَفْوَاهِهِمْ وَاللَّهُ مُنِمْ نُورِهِ وَلَوْ كَرِهَ الْكَافِرُونَ﴾

”یہ لوگ چاہتے ہیں کہ پھونکیں مار مار کر اللہ کی روشنی بجھا دیں، حالانکہ اللہ یہ روشنی پوری کے بغیر رہنے والا نہیں، اگرچہ کافروں کو برا لگے“ (القصف: ۸) اس سے اگلی آیت یوں ہے:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَىٰ الدِّينِ كُلِّهِ وَلَوْ كَرِهَ الْمُشْرِكُونَ﴾ (القصف: ۹)

”وہ اللہ جس نے اپنے رسولؐ کو حقیقی ہدایت اور دین حق دے کر مبعوث فرمایا تاکہ اس دین کو تمام ادیان باطلہ پر غالب کر دے، اگرچہ مشرکوں کو پسند نہ آئے“

ہاں یہی وہ مدینے کی گلیوں میں چلنے والا آفتاب تھا، جو آج ہمارا موضوع سخن ہے جس کو قرآن ان شاندار اور خوشنما الفاظ سے یاد کرتا ہے:

﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا وَدَاعِيًا إِلَى اللَّهِ بِإِذْنِهِ
وَسِرَاجًا مُنِيرًا﴾ (الاحزاب: ۴۶)

”اے پیغمبر! آپ کو شہادت دینے والا، بشارت پہنچانے والا، جہنم سے ڈرانے والا، راہ الہی کی طرف دعوت دینے والا اور ایک نورانی مشعل بنا کر بھیجا“

یہاں ’سراج منیر‘ سے مراد وہی آفتاب ہے جو اپنی پوری آب و تاب کے ساتھ چکا اور چہار سوئے عالم کو روشن کر دیا، عقلمندوں نے اسے دیکھ کر خوش آمدید کہا، لیکن عقل کے اندھوں نے آنکھیں پھیر لیں۔ اللہ بھلا کرے اس شاعر کا جس نے کہا:

و شمسنا فی سماء العز ساطعة
ماضرها حین تعمی عندها العور

(۱) چنانچہ ایک غیر مسلم سردار سورن سنگھ اپنے شاعرانہ ہندی مضمون ’وریتا‘ میں رقمطراز ہے:

”ذراڑ کئے، ایک یتیم جو دنیا کے ہنگاموں سے دور ایک سرراہ پتھر کی طرح غار حرا میں ٹوٹا تھا، کوئی اسے نہیں جانتا تھا۔ وہ ایک متول خاتون کی ملازمت کرتا تھا، اس کی دنیاوی حیثیت ایک عام آدمی سے مختلف نہ تھی لیکن وہی گنام شخص جب الہامی آواز پر اٹھ کھڑا ہوا تو اس نے ہزاروں چنگاریاں سلگا دیں۔ جس کے باعث ریگزار عرب کا ظلمت کدہ یکا یک روشن ہو گیا۔ اس عظیم بہرہ کی ضیا پاش آنکھوں نے پرشا (دہلی) سے لے کر چین تک ایک دنیا کو منور کر دیا۔ گنام حرا سے اس نے جو آواز دی ہاں! ہاں! پیغمبر نے اللہ کی عظمت کی گواہی دی کہ پوری کائنات اس سے لرز اٹھی“ اقتباس از (Nai Bandh Chineka) (از مترجم)

”ہمارا آفتاب عزت کے آسمانوں میں چمک رہا ہے۔ بھیگا (کانا) اگر اس کے سامنے اندھا بن جائے تو بھلا سورج کا اس سے کیا نقصان ہوگا“

آنکھیں گر ہوں بند تو دن بھی رات ہے
بھلا کیا قصور ہے اس میں آفتاب کا!

درحقیقت دشمنانِ دین نے شروع دن سے ہی پیغمبر اسلام کے بارے میں شکوک و شبہات کا یہ سلسلہ شروع کر دیا تھا۔ آپ کی رسالت کو طعن و تشنیع کا نشانہ بنایا۔ آپ کے معجزات پر عیب جوئی کی اور طرح طرح کے جھوٹ گھڑے تاکہ مسلمان اپنے دین کے بارے میں شکوک و شبہات کا شکار ہو جائیں اور آپ کی رسالت کو ماننے سے باز رہیں۔

اس میں تعجب کی بات نہیں کہ ہم انبیاء و رسل کے بارے میں اس قسم کی ہرزہ گوئیاں اور گمراہ کن باتیں سن رہے ہیں، کیونکہ اپنی مخلوق کے بارے میں اللہ کا یہی دستور چلا آ رہا ہے اور اللہ کے ٹھہرائے ہوئے دستور کو بدلا نہیں جاسکتا۔ اللہ نے سچ فرمایا ہے:

﴿وَكَذَلِكَ جَعَلْنَا لِكُلِّ نَبِيٍّ عَدُوًّا مِنَ الْمُجْرِمِينَ وَكَفَىٰ بِرَبِّكَ هَادِيًا وَنَصِيرًا﴾

”اے پیغمبر ﷺ! اسی طرح ہم نے ہر نبی کے لئے مجرموں کو دشمن ٹھہرا دیا اور آپ کا رب ہدایت دینے اور مدد دینے کو کافی ہے“ (الفرقان: ۳۱)

قبل اس کے کہ ہم امہات المؤمنین الطاہرات کے متعلق گفتگو کریں اور وہ حکمتیں واضح کریں جن کے تحت آپ نے متعدد شادیاں کیں۔ ایک شبہ کا رد ضروری سمجھتے ہیں جسے کینہ پرور معاندین اسلام، صلیبیوں اور مغرب کے متعصب مستشرقین نے خوب اُچھالا۔ پھر عقائدِ اسلامیہ کو خراب کرنے، حقائق کو مسخ کرنے اور رسالتِ مآب محمد ﷺ کی عظمت کو کم کرنے کیلئے اس کا خوب ڈھنڈورا پیلا۔ چنانچہ وہ کہتے ہیں:

”محمد (معاذ اللہ) ایک شہوت پرست انسان تھا۔ جو خواہشِ نفس کا غلام اور لطف اندوزی کا مریض ہو، جس نے اپنے حیر و کاروں کو تو چار سے زائد بیویاں رکھنے کی اجازت نہ دی لیکن خود چار پر بھی اکتفا نہ کر سکا بلکہ شہوت اور خواہشِ نفس سے مغلوب ہو کر دس یا اس سے بھی زیادہ عورتوں سے نکاح کیا (معاذ اللہ)“

وہ مزید الزام تراشی کرتے ہیں:

”عیسیٰ علیہ السلام اور محمد ﷺ کی زندگی میں بہت بڑا فرق ہے۔ ایک طرف عیسیٰ علیہ السلام تھے، جنہوں نے اپنے نفس سے جہاد کیا اور اپنی خواہشات کو مغلوب کیا اور دوسری طرف محمد ﷺ تھے۔ جو (معاذ اللہ) خواہشات کا بندہ، لطف اندوزی اور شہوت پرستی کا مریض تھا“

﴿كَبُرَتْ كَلِمَةً تَخْرُجُ مِنْ أَفْوَاهِهِمْ إِنَّ يَقُولُونَ إِلَّا كَذِبًا﴾ (الکہف: ۵)

”کتنی سنگین بات ہے جو ان کی (زہر آلود) زبان سے نکلی ہے یقیناً وہ سراسر جھوٹ کہتے ہیں“

نبی اکرم ﷺ کے متعدد نکاحوں کی حکمتیں

دراصل یہ لوگ بغض و عناد اور مذہبی رقابت سے مغلوب ہو کر جھوٹ بول رہے ہیں۔ محمد ﷺ ہرگز شہوت پرست انسان نہ تھے بلکہ آپ تو انسانیت کے غم خوار پیغمبر تھے۔ آپ نے عام انسانوں کی طرح شادیاں کیں تاکہ وہ راہِ راست سے بھٹکی انسانیت کے لئے عالمی زندگی کا بھی عملی نمونہ پیش کر سکیں۔ نہ وہ اللہ تھے اور نہ ہی اللہ کے بیٹے جیسا کہ نصاریٰ کا عقیدہ ہے بلکہ انہی کی طرح ایک انسان تھے جنہیں اللہ نے نبوت و رسالت کے ذریعے پوری کائنات پر فضیلت بخشی ﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ﴾^۱ ”اے پیغمبر! ان کو بتادیں کہ میں تم جیسا ایک انسان ہوں، ہاں البتہ اللہ نے مجھے وحی (کے

ذریعے تم پر فضیلت) بخشی ہے“ (الکہف: ۱۱۰)

محمد ﷺ کوئی پہلے پیغمبر تو نہیں تھے کہ انہوں نے متعدد شادیاں کر کے سابقہ انبیاء کی سنت کی مخالفت کی یا ان کے منہج میں کمی بیشی کی، بلکہ آپ سے پہلے بھی رسول آئے جنہوں نے متعدد شادیاں کیں۔ چنانچہ اللہ تعالیٰ قرآن میں فرماتے ہیں:

﴿وَأَلَقْنَا أُرْسُلَنَا رُسُلًا مِنْ قَبْلِكَ وَجَعَلْنَا لَهُمْ أَزْوَاجًا وَذُرِّيَّةً﴾ (الرعد: ۳۸)

”اور حقیقت یہ ہے کہ ہم نے آپ ﷺ سے پہلے بھی بے شمار پیغمبر قوموں میں بھیجے، ہم نے انہیں بیویاں بھی دی تھیں اور اولاد بھی“

معلوم ہوا کہ سابقہ انبیاء^(۲) کے ہاں بھی تعددِ ازواج کا رواج تھا لیکن یہ لوگ ان انبیاء کی شان میں کبھی گستاخی نہیں کرتے تو پھر آخر یہ لوگ خاتم النبیین محمد ﷺ کے خلاف یہ طوفان کیوں کھڑا کر رہے ہیں اور کیوں شدید تعصب اور جانبداری کا شکار ہیں۔ دراصل بات یہ ہے، جیسا کہ کسی شاعر نے کہا:

قد ينكر العين ضوء الشمس من رمد

وينكر الفم طعم الماء من سقم

(۲) دراصل متعدد شادیاں کرنا، سابقہ انبیاء کی سنت ہے جسے انہوں نے ہزاروں سال سے اپنے پاکیزہ اور محکم چال چلن سے قائم کیا تھا، چنانچہ نبی نے بھی انبیاء سابقین کی سنت پر عمل کیا اور منہاج نبوت کو برقرار رکھا۔ سابقہ انبیاء کے حعلق ملاحظہ فرمائیے:

☆ سیدنا ابراہیم علیہ السلام کی تین بیویاں تھیں:

۱۔ سیدہ ہاجرہ..... کتاب پیدائش ۱۶/۳..... والدہ حضرت اسمعیل علیہ السلام

۲۔ سیدہ سارہ..... کتاب پیدائش ۱۸/۱۵..... والدہ حضرت اسحاق علیہ السلام

۳۔ نوزہ خاتون..... کتاب پیدائش ۲۵/۱..... والدہ زمران

☆ اسی طرح حضرت یعقوب علیہ السلام کی چار بیویاں تھیں:

۱۔ ایادہ..... کتاب پیدائش ۲۹/۲۳..... ۲۔ زلفہ..... کتاب پیدائش.....؟

۳۔ راجیل..... کتاب پیدائش ۲۸/۲۹..... ۴۔ بلعہ..... کتاب پیدائش ۲۹/۲۹

☆ حضرت موسیٰ کی چار بیویاں تھیں، تفصیل کے لئے: رحمۃ اللعالمین از سلیمان منصور پوری جلد ۲، ص ۱۱۹

”آشوب چشم انسان سورج کی شعاعوں کو برداشت نہیں کر سکتا، اور مریض آدمی کو بیٹھا پانی بھی ترش معلوم ہوتا ہے“

اس اعتبار سے اللہ نے سچ فرمایا ہے:

﴿فَانهَا لَا تَغْنَى الْاَبْصَارُ وَلَكِنْ تَغْنَى الْقُلُوبَ الَّتِي فِي الصُّدُورِ﴾ (الحج: ۳۶)

”حقیقت یہ ہے کہ جب کوئی اندھے پن میں پڑتا ہے تو آنکھیں اندھی نہیں ہو جایا کرتیں بلکہ سینوں میں بسنے والے دل بھی اندھے ہو جاتے ہیں“

یہاں دو باتوں کو یاد رکھنا ضروری ہے جو نبیؐ کی ذات سے شبہات کے تمام بادل صاف کر دیتی ہیں اور ہرزہ سرائی کرنے والے ان تمام معاندین کا منہ بند کر دیتی ہیں جو نبیؐ کی شان کو کم کرنے کے درپے ہیں، ضروری ہے کہ ہم ان دو باتوں سے کبھی غافل نہ ہوں اور جب بھی اُمہات المؤمنین اور آپؐ کی تعدد و ازواج کی حکمت کے بارے میں گفتگو کریں تو ہمیشہ ان دو بنیادی باتوں کو اپنے سامنے رکھیں:

یہ ہے کہ آپؐ نے متعدد نکاح اس وقت کئے جب آپؐ بڑھاپے کی عمر کو پہنچ چکے تھے اور اس وقت آپؐ کی عمر ۵۰ سال سے بھی تجاوز کر چکی تھی۔

یہ ہے کہ حضرت عائشہ صدیقہؓ کے سوا آپؐ نے جن خواتین سے بھی نکاح کئے وہ تمام کی تمام بیوہ اور ضعیف العرق تھیں، صرف ایک عائشہ صدیقہؓ تھیں جو کنواری اور نوجوان تھیں۔^(۳)

ان دو نکاحات کو سامنے رکھتے ہوئے ہم بخوبی سمجھ سکتے ہیں کہ تعصب و عناد کے شکار مستشرقین کی یہ تہمت کس قدر بے ہودہ اور یہ زہر افشانی کس قدر باطل ہے۔ اگر شادی سے نعوذ باللہ آپؐ کا مقصد ہوس

☆ حضرت داؤد کی نوبیویوں، اور ۱۰۰ حرموں کا ذکر بائبل سے ملتا ہے۔ دیکھئے (ایضاً: جلد ۲ ص ۱۱۹)

☆ حضرت سلیمان کی سات سو بیگمات اور ۳۰۰ سحر میں تھیں۔ سلاطین ۱۱/۳

ان حوالہ جات سے ظاہر ہوتا ہے کہ خدا کے برگزیدہ انبیاء کے گھروں میں بھی ایک سے زیادہ بیویاں تھیں۔ اس کے باوجود عیسائیوں نے ان انبیاء کی تقدیس میں کبھی کوئی اعتراض نہیں کیا۔ لہذا ان کو چاہئے کہ وہ رسول اللہ ﷺ کے بارے میں گستاخانہ لفظ کہنے سے اسی طرح سے باز آجائیں جیسے دیگر انبیاء کے سامنے مہر برب ہیں۔ (مترجم)

(۳) چنانچہ انگریز مستشرق Vaglieri لکھتا ہے:

”دشمنان اسلام کی کوشش ہے کہ ”آپؐ کو اپنے مشن سے عدم مطابقت رکھنے والا کمزور کردار کا حامل قرار دیا جائے۔ وہ اس امر پر توجہ نہیں دیتے کہ اپنی زندگی کے ان تمام برسوں کے دوران جب فطرتاً انسان کی جنسی طلب سب سے زیادہ قوی ہوتی ہے۔ باوجودیکہ آپؐ اس معاشرے میں رہتے تھے جہاں تعدد و ازواج کا دور دورہ تھا اور جہاں طلاق فی الواقع بہت ہی آسان بات تھی آپؐ کا نکاح صرف ایک خاتون خدیجہؓ سے ہوا جو عمر میں آپؐ سے بہت بڑی تھیں۔ جب وہ وفات پا گئیں اور آپؐ خود ۵۰ سال سے بھی اوپر کے ہو گئے، تب آپؐ نے دوسرا نکاح کیا اور پھر کئی نکاح کئے اور ان نکاحوں کی کوئی نہ کوئی سماجی یا سیاسی وجہ تھی..... صرف ایک حضرت عائشہؓ کے سوا آپؐ نے جن خواتین سے نکاح کئے، وہ نہ کنواری تھیں، نہ نوجوان اور نہ حسین و جمیل۔ تو کیا یہ نفس پرستی تھی؟“ (ازواج مطہرات اور مستشرقین، از ظفر علی قریشی، مترجم آسی فیاضی، ص ۵۰) (مترجم)

نبی اکرم ﷺ کے متعدد نکاحوں کی حکمتیں

پرستی، خواہشاتِ نفس کی تکمیل اور محض عورتوں سے تمتع ہوتا تو کبھی بھی آپؐ حالتِ پیری میں متعدد شادیاں نہ کرتے بلکہ جوانی کے عالم میں کرتے اور کبھی بیوہ اور معمر خواتین سے نکاح نہ کرتے بلکہ نوجوان کنواری لڑکیوں سے نکاح کرتے۔

چنانچہ جب جابر بن عبد اللہؓ آپؐ کے پاس اس حالت میں آئے کہ ان کا چہرہ شاداں و فرحاں تھا تو آپؐ نے پوچھا: کیا تو نے شادی کی ہے؟ کہا: جی یا رسول اللہ ﷺ! آپؐ نے پوچھا: کنواری سے یا بیوہ سے؟ کہا: بیوہ سے تو آپؐ نے فرمایا: تو نے کنواری لڑکی سے شادی کیوں نہ کی تاکہ تو اس کے ساتھ کھیلتا اور وہ تیرے ساتھ کھیلتی، تو اس کے ساتھ دل بہلاتا اور وہ تیرے ساتھ دل بہلاتی۔

دیکھئے رسول کریم ﷺ نے جابرؓ کو کنواری لڑکی سے شادی کرنے کا مشورہ دیا، کیونکہ آپؐ تمتع اور قضاے شہوت کے طریقوں سے خوب واقف تھے، لیکن اس کے باوجود آپؐ نے کنواریوں کو چھوڑ کر بیواؤں سے نکاح کیا اور پچاس سال کی عمر تک ایک بوڑھی خاتون خدیجہؓ کے ساتھ جوانی گزاری۔ اگر متعدد شادیاں کیں تو اس وقت جب جوانی ڈھل کر بڑھاپے کا لبادہ اوڑھ چکی تھی۔ آپؐ خود ہی فیصلہ کریں، کیا یہ نفسِ پرستی اور خواہشاتِ نفس کی تکمیل تھی؟

تاریخ گواہ ہے کہ آپؐ کے صحابہ آپؐ کے اشارہ ابرو پر اپنی آسائشوں اور جانوں کو قربان کرنے والے تھے۔ اگر آپؐ کسی بھی خوبی، جوان اور کنواری لڑکی سے شادی کی آرزو کرتے تو یقیناً ان میں سے کوئی بھی ذرا تامل نہ کرتا اور آپؐ کی آرزو کی تکمیل میں فخر محسوس کرتا تو پھر آخر کیا وجہ تھی کہ آپؐ نے عنفوانِ شباب میں شادی نہ کی اور کیوں کنواریوں کو چھوڑ کر بیواؤں کو ترجیح دی..... یہاں شکرین مکہ کی نبی اکرمؐ کو ابوطالب کی زبانی وہ پیشکش بھی سامنے لائی چاہئے کہ جس میں انہوں نے آپؐ کو عرب کی سب سے خوبصورت لڑکی سے شادی کی پیشکش کی تھی اور اس کے بدلے آپؐ سے اپنی دعوتِ حقہ چھوڑ دینے کا تقاضا کیا تھا۔ لیکن نبی اکرمؐ نے بڑے قوی عزم کے ساتھ ان تینوں پیشکشوں کو ٹھکرا دیا تھا۔ بالفرض معترضین کا دعویٰ درست ہو تو آپؐ کے اس طرز عمل کی وہ کیا توجیہ کریں گے؟؟

بلاشبہ اس نکتہ پر غور کرنے سے جھوٹ اور ہرزہ گوئیوں کے تمام بادل چھٹ جاتے ہیں اور تمام شکوک و شبہات رفع ہو جاتے ہیں اور اس میں معاندین کے اعتراض کا جواب بھی مل جاتا ہے جو رسول کریم ﷺ کی عظمت کو کم کرنے اور آپؐ کی پاکیزہ سیرت کو داغدار کرنے کے درپے ہیں۔

اس نکتہ پر غور کرنے سے یہ حقیقت بھی واضح ہو جاتی ہے کہ آپؐ کی شادیاں نفسِ پرستی اور قضاے شہوت کے پیش نظر نہ تھیں بلکہ تمام کی تمام شادیاں دین اسلام کی پیش رفت، اپنے رفقا کے ساتھ موڈت و محبت کے رشتہ کی استواری، بلند مقاصد اور دیگر دینی، معاشرتی و سیاسی مصلحتوں کے تحت کی گئیں تھیں۔ دشمنانِ اسلام اگر اندھے مذہبی تعصب سے بالاتر ہو کر عقل و شعور کو فیصل مان کر ذرا غور کریں

نبی اکرم ﷺ کے متعدد نکاحوں کی حکمتیں

تو ان پر یہ حقیقت واشکاف ہو جائے گی کہ آپ نے جن مصالح اور مقاصد کے تحت شادیاں کیں وہ مقاصد کس قدر عظیم اور اہمیت کے حامل تھے اور ہر شادی انہیں انسانی عظمت کی عمدہ مثال نظر آئے گی جو یقیناً ایسے عظیم انسان اور مجسمہ رحمت پیغمبر میں ہونی چاہئے جو دوسروں کو مصلحت کی خاطر اپنی راحتوں کو قربان کر دیا کرتا ہے اور اسلام اور دعوت دین کی خاطر اپنے آپ کو ہلکان کرنے سے بھی دریغ نہیں کرتا۔ عزیزان ملت! رسول اللہ ﷺ کا بکثرت شادیاں کرنا، اس کی بے شمار حکمتیں اور مصلحتیں تھیں۔ ہم ان سے درج ذیل چار بنیادی مصلحتوں کا تذکرہ کریں گے:

- | | |
|-------------------|-----------------|
| (۱) تعلیمی مصلحت | (۲) درجی مصلحت |
| (۳) معاشرتی مصلحت | (۴) سیاسی مصلحت |

اب ہم مندرجہ بالا ہر مصلحت کے متعلق قدرے اختصار سے گفتگو کریں گے پھر تھوڑا سا اہمات المؤمنین کے بارے میں ذکر کریں گے۔ اس کے ساتھ ساتھ آپ ﷺ کی ہر شادی کی الگ الگ حکمت بیان کریں گے۔ اللہ ہمارا حامی و ناصر ہو!

(۱) تعلیمی مصلحت

آپ ﷺ کے زیادہ شادیاں کرنے کا بنیادی مقصد یہ تھا کہ چند ایسی معلمات تیار ہو جائیں جو عورتوں کو شرعی مسائل کی تعلیم دیں، کیونکہ عورتیں معاشرے کا نصف حصہ ہیں اور ان پر ویسے ہی احکامات فرض ہیں، جیسے مردوں پر فرض ہیں۔ پھر عورتوں کی اکثریت ایسی تھی جو فطرتاً بعض شرعی مسائل کے بارے میں نبی ﷺ سے سوال کرنے میں شرم محسوس کرتی تھی۔ خاص طور پر وہ مسائل جو عورتوں کے ساتھ مخصوص ہیں مثلاً حیض، نفاس، جنابت اور وظیفہ زوجیت وغیرہ۔

اور وہ پیغمبر جو خود شرم و حیا کا پیکر تھے، جیسا کہ کتب احادیث میں مروی ہے کہ آپ باپردہ کنواری لڑکی سے بھی زیادہ حیا دار تھے، بھلا عورتیں اس سے شرم کیوں نہ کرتیں۔ اس لیے اس مجسمہ حیا کے بس کی بات نہ تھی کہ وہ عورتوں کے ہر سوال کا جواب مکمل صراحت سے دیتے۔ چنانچہ اکثر ایسے ہوتا کہ جب آپ کسی سوال کا جواب اشارہ و کنایہ سے دیتے تو عورتیں آپ کی مراد کو سمجھ نہ پاتیں۔

چنانچہ حضرت عائشہ صدیقہ فخر ماتی ہیں کہ ایک دفعہ قبیلہ انصاری کی ایک عورت نے نبی ﷺ سے غسل حیض کے متعلق سوال کیا تو آپ نے اسے غسل کا طریقہ سمجھانے کے بعد کہا کہ خوشبو لگی روئی لے کر اس سے صفائی کر لینا، تو وہ کہنے لگی: اس کے ساتھ میں کیسے صفائی کروں؟

سیدہ عائشہ فخر ماتی ہیں کہ میں نے اسے ہاتھ سے پکڑ کر اپنی طرف کھینچ لیا اور اسے بتایا کہ اس روئی کو اپنے مقام مخصوصہ میں رکھو اور اس سے خون کے نشانات صاف کر دو اور پھر میں نے صراحت سے

نبی اکرم ﷺ کے متعدد نکاحوں کی حکمتیں

اس عضو مخصوصہ کی نشاندہی کر دی..... اب بتائیے، شرم و حیا کا پیکر پیغمبر اس قسم کے صراحت کی جرأت کیسے کر سکتا؟ اور اسی طرح شاذ و نادر ہی کوئی ایسی عورت ہوگی جو ضبط نفس کر کے اور شرم و حیا کو مغلوب کر کے اس قسم کے پیش آمدہ مسائل کے بارے میں آپ سے سوال کرتی۔ اس صورت حال میں اگر آپ کی ازواج مطہرات یہ فریضہ انجام نہ دیتیں تو یقیناً خواتین کے مخصوص مسائل شرم و حیا کی بنا پر مخفی رہ جاتے۔ چنانچہ اس طرح کا ایک اور واقعہ اُم سلمہؓ کے حوالہ سے صحیحین میں ملتا ہے۔ آپ فرماتی ہیں کہ

”صحابی رسول ابو طلحہؓ کی اہلیہ (ام سلیم) رسول اللہ ﷺ کے پاس آئی اور کہنے لگی: اے اللہ کے رسول! اللہ بیان حق سے نہیں شرمتا۔ لہذا مجھے بتائیے کہ عورت کو احتلام ہو جائے تو کیا وہ غسل کرے گی؟ آپ نے فرمایا: ہاں جب وہ منی دیکھے۔ تو حضرت اُم سلمہؓ نے کہا: اے ام سلیم! تو نے عورتوں کو رسوا کر دیا۔ تو مرے کیا عورت کو بھی احتلام ہوتا ہے؟ یہ سن کر آپ ﷺ نے ان کو جواب دیا: احتلام نہیں ہوتا تو پھر بچہ عورت کے مشابہ کیسے ہوتا ہے؟“

آپ کی مراد یہ تھی کہ مرد و زَن کے نطفہ کے باہم احتراز سے جنین پیدا ہوتا ہے اور اسی وجہ سے کبھی بچہ ماں کے مشابہ ہوتا ہے۔ اور اس کی دلیل قرآن کی یہ آیت ہے:

﴿إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ نَبْتَلِيهِ فَجَعَلْنَاهُ سَمِيعًا بَصِيرًا﴾ (الدھر: ۲)

”ہم نے انسان کو (مرد اور عورت کے مخلوط) نطفہ سے پیدا کیا تاکہ ہم اس کا امتحان لیں اور ہم نے اسے سننے اور دیکھنے والا بنایا“

حافظ ابن کثیر فرماتے ہیں: آمشاج اخلاط کو کہتے ہیں جس کا معنی ایسی چیز ہے جس کا بعض بعض سے ملا ہوا ہو۔ ابن عباسؓ نے کہا: آمشاج عورت اور مرد کے پانی کے باہم احتراز و اختلاط کو کہتے ہیں۔ پس اس قسم کے سوالات جن میں شرم و حیا کا پہلو تھا، ان کے جوابات کی ذمہ داری آپ ﷺ کی ازواج مطہرات نے اٹھار کھی تھی۔ لہذا حضرت عائشہؓ فرماتی ہیں:

”اللہ انصار کی عورتوں پر رحم فرمائے، حیا انہیں دین کی سمجھ حاصل کرنے سے نہیں روکتا“

انصار کی عورتیں رات کے اندھیرے میں سیدہ عائشہؓ کے پاس تشریف لاتیں اور ان سے دین کے بعض مسائل، حیض، نفاس، جنابت وغیرہ کے احکام کے متعلق سوال کیا کرتیں تو گویا پیغمبر کی بیویاں عورتوں کے لئے بہترین معلمہ اور مربی تھیں جن کے فیض سے ہزاروں عورتوں نے دین کا علم سیکھا۔

پھر یہ بات تو کسی سے مخفی نہیں کہ سنت مطہرہ صرف نبی ﷺ کے اقوال پر منحصر نہیں ہے۔ بلکہ یہ آپ کے اقوال، افعال اور تقریرات (وہ امور جو آپ کے سامنے ہوئے لیکن آپ نے خاموشی اختیار کی) سب کو شامل ہے جو کہ شریعت اسلامیہ کا حصہ ہیں جس کی اتباع امت کے لئے ضروری ہے تو ان عورتوں کے علاوہ جن کو اللہ تعالیٰ نے دنیا اور آخرت میں اُمہات المؤمنین اور دنیا میں نبی کی بیویاں ہونے کے شرف سے سرفراز فرمایا، کون ایسا تھا جو ہمیں آپ کی نجی اور خانگی زندگی سے متعلق آگاہ کرتا!!

چنانچہ ہمیں یہ ماننا پڑے گا کہ ازواجِ مطہرات ہی نے آپ ﷺ کی پرائیویٹ اور گھریلو زندگی کے تمام احوال و اطوار اور افعال کو نقل کرنے میں اہم کردار ادا کیا۔ اگر وہ نہ ہوتیں تو ہم شریعت کے ایک عظیم ذخیرے سے محروم ہو جاتے۔ پھر آپ کی انہی بیویوں میں سے بعض عظیم معلمہ اور محدثہ بنیں جنہوں نے نبی ﷺ کی دعوت کو آگے منتقل کیا اور قوتِ حفظ، علمی قابلیت اور ذہانت و فطانت میں مشہور ہوئیں۔^(۳)

(۲) دینی و شرعی مصلحت

اس سلسلے میں دوسری بنیادی اور اہم مصلحت جو آپ کے متعدد شادیاں کرنے میں کارفرما تھی وہ دینی اور شرعی مصلحت تھی۔ یہ مصلحت اس قدر واضح ہے کہ ہر شخص بخوبی اس کا ادراک کر سکتا ہے۔ وہ یہ تھی کہ آپ کے عمل سے جاہلیت کی بعض غلط اور خلافِ فطرت رسومات کا خاتمہ ہو جائے۔ مثال کے طور پر متبہتی (منہ بولے) بیٹے کی رسم تھی، جو اسلام سے پہلے عربوں میں رائج تھی بلکہ ان کے دین کا حصہ بن چکی تھی۔ وہ وراثت، نکاح، طلاق وغیرہ تمام معاملات میں لے پالک (منہ بولے) بیٹوں کو بالکل صلیبی (حقیقی) بیٹوں کا درجہ دیتے تھے۔ یہ باقاعدہ ایک مذہب تھا جس کی وہ نسل در نسل تقلید اور پیروی کرتے چلے آ رہے تھے اور یہ ممکن نہ تھا کہ کوئی آدمی اپنے لے پالک کی مطلقہ سے شادی کر لے۔ دوسروں کے بیٹوں کو لے پالک بنا لینے کا دستور بھی عام تھا اور اس کا طریقہ کار یہ تھا کہ کوئی آدمی کسی دوسرے کے بیٹے سے کہتا:

”تو میرا حقیقی بیٹا ہے، تو میرا وارث ہوگا اور میں تیرا وارث ہوں گا۔“

اب یہ کیسے ہو سکتا تھا کہ اسلام اس باطل نظریہ کو برقرار رکھتا اور لوگوں کو جہالت کے اندھیروں میں بھٹکنے کے لئے چھوڑ دیتا۔ چنانچہ اللہ نے اس جاہلی رسم کے خاتمہ کی راہ ہموار کرنے کے لیے اپنے پیغمبر کو نبوت عطا کرنے سے پہلے ہی ان کے دل میں یہ بات ڈال دی کہ وہ کسی کے بیٹے کو اپنا لے پالک بنا لیں۔ آپ ﷺ نے بعثت سے قبل عربوں کے دستور کے مطابق زید بن حارثہ کو اپنا متبہتی بنا لیا۔ آپ ﷺ کا زید بن حارثہ کو متبہتی بنانے کے پیچھے ایک عجیب و غریب واقعہ اور ایک عظیم مصلحت کارفرما تھی جس کا ظہور بعد میں ہونے والا تھا۔ یہ واقعہ لمبا ہے جو مختصر ایوں ہے کہ بنو قین بن جسرنے ان کے فضیال پر حملہ کر کے ان کو اور دیگر لوگوں کو غلام بنا لیا۔ بعد میں عکاظ کے میلے سے حضرت خدیجہ کے بھتیجے حکیم بن حزام نے انہیں خرید کر حضرت خدیجہ کو ہبہ کر دیا۔ ان کے والد حارثہ اور بچپا اطلاع ملنے کے بعد نبی اکرم

(۳) چنانچہ یہ کہنا بجا ہے کہ اگر اہمات المؤمنین یہ فرض انجام نہ دیتیں تو آج سیرتِ نبویہ کا کوئی باب بھی ہمیں مکمل نظر نہ آتا، ہر بالغ نظر تاریخ اسلام کے اوراق اٹ کر دیکھ سکتا ہے کہ حضرت عائشہ صدیقہ نے دین کی جو جزیں خدمات انجام دیں، قرآن و سنت کو جس محنت و شائق سے پھیلا یا، عالم مستورات اس کی نظیر پیش کرنے سے قاصر ہے۔ عورتیں تو عورتیں بڑے بڑے نقیحہ اور محدث، صحابہ و تابعین بھی عائشہ صدیقہ سے مستفید ہوتے تھے۔ (مترجم)

کے پاس انہیں لینے کے لئے آئے تو آپ نے حضرت زید کو اپنے پاس رہنے یا اپنے والد کے ساتھ چلے جانے کا اختیار دے دیا۔ اس موقع پر حضرت زید نے اپنے والد اور چچا کے ساتھ جانے کی بجائے آپ کی رحمت و شفقت کے سبب آپ کے پاس ہی رہنے کو ترجیح دی۔ اس موقع پر نبی اکرم ﷺ نے خوش ہو کر انہیں آزاد کر دیا اور مسجد حرام میں قریش کے مجمع میں یہ اعلان کر دیا کہ ”آپ سب لوگ گواہ ہو جائیں کہ آج کے بعد زید میرا بیٹا ہے، یہ میرا وارث ہوگا اور میں اس کا“..... یہ صورت حال دیکھ کر حضرت زید کے والد اور چچا راضی خوشی واپس چلے گئے۔ (الاصابہ: ۳۹۴/۲ و مستدر احمد ۱۶۱/۳)

بہر کیف نبی ﷺ نے زید بن حارثہ کو اپنالے پا لک بنا لیا۔ اسی روز سے لوگوں نے انہیں زید بن محمد سے پکارنا شروع کر دیا۔ چنانچہ بخاری اور مسلم میں عبد اللہ بن عمرؓ سے روایت ہے کہ:

ہم نبی ﷺ کے غلام زید بن حارثہ کو زید بن محمد کہہ کر بلایا کرتے تھے، یہاں تک کہ اللہ نے قرآن میں یہ حکم نازل کر دیا: ﴿أَذْعُوهُمْ لِأَبَائِهِمْ هُوَ أَقْسَطُ عِنْدَ اللَّهِ﴾ (الاحزاب: ۵)

”منہ بولے بیٹوں کو ان کے باپوں کی نسبت سے پکارو، یہی اللہ کے نزدیک قرین عدل ہے“

تو نبی ﷺ نے فرمایا: ”اے زید! تو زید بن محمد نہیں، بلکہ زید بن حارثہ بن شراحیل ہے“۔ اسی طرح گویا اس باطل رسم کو ختم کرنے کے لئے راہ ہموار ہو گئی۔ (صحیح بخاری: حدیث ۳۷۸۲)

حضور ﷺ نے ان کی عزت افزائی کے لئے ان کا نکاح اپنی پھوپھی زاد بہن زینب بنت جحش سے کر دیا جن کا تعلق بنی اسد سے تھا۔ کچھ مدت تک تو وہ ان کے ساتھ نباہ کرتی رہی لیکن آخر کار ان کے آپس کے تعلق خراب ہونا شروع ہو گئے۔ جس کی وجہ یہ تھی کہ حضرت زینب کے مزاج میں تمکنت، تیزی تھی اور وہ تفوق و شرف کا احساس بھی رکھتی تھیں اور زبان سے اس کا اظہار بھی کرتیں، جبکہ حضرت زید نبی ﷺ کے لے پا لک بننے سے پہلے ایک غلام تھے اور حضرت زینب ایک معزز گھرانے سے تعلق رکھتی تھیں۔ نتیجہ یہ ہوا کہ حضرت زید نے حضرت زینب کو طلاق دے دی۔ اسی میں ہی وہ مصلحت تھی جو اللہ چاہتے تھے اور جس کا اللہ فیصلہ کر چکے تھے۔ چنانچہ وہ وقت آ گیا کہ اللہ تعالیٰ نے جاہلیت کی اس رسم باطلہ کا خاتمہ اور اسلام کو صحیح بنیادوں پر استوار کرنے کے لئے اپنے پیغمبر کو اپنے لے پا لک کی مطلقہ سے نکاح کرنے کا حکم دے دیا لیکن اس صورت میں منافقین اور فاجر قسم کے لوگوں کی نکتہ چینیوں اور زبان درازیوں کا اندیشہ تھا کہ وہ کہیں گے کہ محمد نے اپنے بیٹے کی مطلقہ سے نکاح کر لیا۔ اس لئے آپ اس سے پس و پیش کرتے اور گریزاں رہے۔ آخر کار اللہ تعالیٰ کی طرف سے پیغمبر کو شدید ڈانٹ پلائی گئی:

﴿وَتَخَشَى النَّاسَ وَاللَّهُ أَحَقُّ أَنْ تَخْشَاهُ فَلَمَّا قَضَى زَيْدٌ مِنْهَا وَطَرًا زَوَّجْنَاكَهَا لِكَيْلَا يَكُونَ عَلَى الْمُؤْمِنِينَ حَرَجٌ فِي أَزْوَاجِ أَدْعِيَائِهِمْ إِذَا قَضَوْا مِنْهُنَّ وَطَرًا وَكَانَ أَمْرُ اللَّهِ مُفْعُولًا﴾ (الاحزاب: ۳۷)

”اے پیغمبر ﷺ! تم لوگوں سے ڈرتے ہو حالانکہ اللہ زیادہ حق دار ہے کہ تم اس سے ڈرو، جب زیڈ نے اس سے اپنا رشتہ کاٹ لیا تو ہم نے تیرا نکاح اس سے کر دیا تاکہ مومنوں پر ان کے لے پالکوں کی بیویوں کے بارے میں، جب وہ ان سے اپنا تعلق توڑ لیں، کوئی تنگی باقی نہ رہے اور خدا کا فیصلہ ہو کے ہی رہتا ہے“

اسی طرح آپ نے اپنے ہاتھوں اس پتھر کو توڑا اور اس قسم کی تمام رسومات کا خاتمہ کر دیا جو دور جاہلیت میں چلی آ رہی تھیں بلکہ ایک دین کا روپ دھار چکی تھیں جس کی تقلید واجب اور ان سے انحراف کسی طرح بھی ممکن نہ تھا۔ پھر اللہ نے اپنے اس قانون کو مزید پختہ کرنے کے لیے یہ آیت نازل فرمائی:

﴿مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ وَكَانَ اللَّهُ بِكُلِّ شَيْءٍ عَلِيمًا﴾ (الاحزاب: ۴۰)

”محمد ﷺ تمہارے مردوں میں سے کسی کے باپ نہیں، بلکہ اللہ کے رسول اور سلسلہ نبوت کی آخری کڑی ہیں اور اللہ ہر چیز سے باخبر ہے“

اس سے معلوم ہوا کہ آنحضرت ﷺ کا یہ نکاح قضائے شہوت کی بنا پر نہیں تھا جیسا کہ بعض کمینہ صفت اللہ کے دشمن پروپیگنڈہ کرتے ہیں۔ بلکہ حکم الہی کے مطابق ایک عظیم حکمت اور بلند مقصد کی خاطر تھا تاکہ دور جاہلیت کی باطل رسومات کا خاتمہ ہو جائے۔ اللہ نے اس نکاح کی غرض و غایت ان الفاظ میں بیان فرمائی ہے:

﴿لَكِنِّي لَا يَكُونُ عَلَى الْمُؤْمِنِينَ حَرَجٌ فِي أَزْوَاجِ أَدْعِيَائِهِمْ إِذَا قَضَوْا مِنْهُنَّ وَطَرًا﴾

”تاکہ مومنوں پر ان کے لے پالکوں کی بیویوں کے بارے میں، جب وہ ان سے اپنا تعلق منقطع کر لیں، کوئی تنگی باقی نہ رہے“ (الاحزاب: ۴۷)

اسی طرح امام بخاری نے اپنی سند سے ایک حدیث ذکر کی ہے کہ حضرت زینبؓ، باقی ازواج مطہرات پر فخر کیا کرتی تھیں کہ تمہارا نکاح تمہارے گھر والوں نے کیا اور میرا نکاح عرش کے رب نے ساتویں آسمان پر کیا۔

اسی طرح آپ کا یہ نکاح اللہ کے حکم سے امت کیلئے ایک قانون بن گیا۔ پس پاک ہے وہ ذات جس کی حکمتیں اتنی عظیم اور دقیق ہیں کہ انسانی عقلیں اس کے ادراک سے قاصر ہیں۔ اللہ نے حج فرمایا:

﴿وَمَا أَوْتَيْنَا مِنَ الْعِلْمِ إِلَّا قَلِيلًا﴾ کہ ”تم بہت تھوڑا علم دیئے گئے ہو“ (۵)

(۳) معاشرتی مصلحت

تیسری مصلحت معاشرتی زندگی سے متعلق ہے۔ اسی حکمت و مصلحت کے پیش نظر آپ ﷺ نے خلیفہ اول حضرت ابوبکر صدیقؓ کی بیٹی سے اور پھر خلیفہ ثانی حضرت عمرؓ کی بیٹی سے نکاح کیا۔ اسی حکمت

کے پیش نظر آپ نے اکثر شادیاں قبیلہ قریش میں کیں جن کی بدولت سسرالی اور نسبی رشتہ داریاں مضبوط ہوئیں۔ عرب کے مختلف قبائل میں اسلام پھیلا۔ دیرینہ دشمنی جاتی رہی، لوگ متوالوں کی طرح آپ کے ہاتھ پر گرنے لگے۔ انہوں نے آپ کی دعوت کے ذریعے اللہ کی حاکمیت اعلیٰ اور اقتدار کو تسلیم کر لیا اور دائرہ ایمان میں داخل ہو گئے۔

اگر آپ نے حضرت عائشہ صدیقہ سے نکاح کیا تو صرف اس بنا پر کہ وہ ایک ایسے شخص کی بیٹی تھیں جو پوری کائنات میں آپ کے نزدیک سب سے زیادہ پیارا اور جلیل القدر تھا جو سب سے پہلے شیخ نبوت کا پروردگار بنا۔ حضور کے دفاع اور دین کی نصرت کے لئے اپنی جان و مال اور سب کچھ قربان کر دیا۔ ظلم و ستم کے طوفان اٹھے، گزر گئے مگر اس مرد مجاہد نے اپنی جگہ سے ذرا جنبش نہ کی، حتیٰ کہ پیغمبر کو بھی ان کی مدد میں کہنا پڑا:

”مجھ پر کسی کا کوئی احسان نہیں مگر میں نے اس کا بدلہ چکا دیا، سوائے ابوبکر کے جس کے احسانات اتنے زیادہ ہیں کہ اس کا بدلہ روز قیامت اللہ ہی دے گا۔ جتنا ابوبکر کا رویہ میرے کام آیا کسی دوسرے کا نہیں، میں نے جس شخص کو بھی اسلام کی دعوت دی اس نے توفیق اور تڑو دیا، سوائے ابوبکر کے، میں نے انہیں اسلام کی دعوت دی اور انہوں نے بلا تڑو اس کی تصدیق کی۔ اگر میرے لئے یہ ممکن ہوتا کہ میں کسی شخص کو اپنا خلیل بنا سکتا (اسے وہ محبت دیتا جو محبت کا آخری درجہ ہے) تو یقیناً اس کے لیے ابوبکر کا انتخاب کرتا۔ مگر مجھے تو اللہ نے اپنا خلیل بنا لیا ہے (جس میں کوئی اور شریک نہیں ہو سکتا)“ (سنن ترمذی)

اب محمد ﷺ کے پاس دنیا میں ابوبکر کی قربانیوں کا صلہ شائد اس سے بڑھ کر کوئی اور نہ ہوتا کہ

(۵) اسی طرح حضرت عائشہ سے آپ کا نکاح بھی اس حکمت کے پیش نظر تھا۔ وہ اس طرح کہ حضرت رسول اللہ ﷺ نے حضرت ابوبکر کو منہ بولا بھائی بنایا ہوا تھا۔ جب خولہ نے حضرت عائشہ کے نکاح کی بابت ابوبکر سے بات چیت کی تو ابوبکر نے عذر پیش کیا کہ حضور تو میرے منہ بولے بھائی ہیں یہ کیسے ممکن ہے کہ حضور اپنی بیٹی کو عقد میں لائیں؟ جب حضور نے یہ عذر سنا تو فرمایا کہ دینی بھائی یا منہ بولا بھائی، حقیقی بھائی جیسا نہیں ہو سکتا کہ اس کی اولاد سے رشتہ ناطہ نہ ہو سکے۔ حضور کا یہ ارشاد صریح کہ حضرت ابوبکرؓ رضامند ہو گئے۔ لیکن نکاح کو اس واسطے التوا میں ڈال دیا کہ عرب کے جاہل لوگ شوال کے مہینے کو نحوس سمجھتے تھے اور اس میں بیاہ شادی نہ چاہتے تھے۔ حضور نے اس قبیح رسم کو بھی توڑا اور فرمایا کہ اسلام کسی تقریب کے لئے وقت کا پابند نہیں اور بے ہودہ رسم و رواج کو بہت ناپسند کرتا ہے۔ پس حضور نے حضرت عائشہ سے ماہ شوال میں نکاح کر کے یہ سبق دیا کہ ہر مسلمان کو جاہلانہ رسوم سے بچنا چاہئے۔ (مترجم)

نبی اکرم ﷺ کے متعدد نکاحوں کی حکمتیں

آپ ان کی بیٹی سے عقد کر کے ان کی آنکھوں کو ٹھنڈا کر دیتے، جس سے دونوں کے مابین رشتہ داری کا تعلق قائم ہو جاتا اور باہمی الفت و محبت میں اضافہ ہو جاتا۔

اسی طرح حضرت عمرؓ کی بیٹی حضرت حصہؓ سے نکاح کیا تو وہ بھی ان کے اسلام، صدق و اخلاص اور اپنے آپ کو دین کے راستے میں کھپا دینے کا صلہ تھا۔ وہ عمرؓ جو اسلام کا شاہسوار تھا جن کے ذریعے اللہ نے اسلام اور مسلمانوں کو عزت بخشی اور اسلام کا بول بالا ہوا، تو رسول اللہ ﷺ کا ان سے قرابت داری کا رشتہ استوار کرنا گویا ان کی قربانیوں کا بہترین صلہ تھا۔ پھر آپؐ نے اس نکاح کی بدولت عمرؓ اور اپنے پہلے وزیر ابو بکرؓ کے درمیان مساوات قائم کی تاکہ کسی کی دل آزاری نہ ہو۔ پس آپؐ کا ان کی بیٹیوں سے نکاح کرنا ان کے لئے بہت بڑا شرف تھا۔ بلکہ بہت بڑا صلہ اور احسانِ عظیم تھا۔ جس سے بڑھ کر شاید اس دنیا میں ان کے لئے کوئی اور شرف نہ ہوتا۔ کیا ہی عظیم حکمت عملی تھی اور اپنے وفادار مخلص ساتھیوں کے ساتھ کیا ہی عظیم وفاداری کا ثبوت تھا۔

اس کا موازنہ اس سے کیا جاسکتا ہے کہ آپؐ نے حضرت عثمانؓ اور حضرت علیؓ کے ساتھ اپنی بیٹیوں کا نکاح کر کے انہیں دامادی کا شرف بخشا۔ یہی وہ چار شخصیتیں تھیں جن کا مرتبہ تمام صحابہؓ سے بلند تھا اور یہی بعد میں آپؐ کی دعوت کے جانشین بنے۔

(۴) سیاسی مصلحت

بعض عورتوں سے آپؐ نے اس مقصد کی خاطر شادی کی کہ عرب کے قبائل آپؐ کی طرف مائل ہو جائیں اور آپؐ کے معاون بن جائیں۔ درحقیقت جب انسان کسی خاندان یا قبیلہ میں شادی کرتا ہے تو اس کے اور قبیلے والوں کے درمیان قرابت داری اور دامادی کا رشتہ قائم ہو جاتا ہے اور فطری طور پر یہ تعلق انہیں اپنے داماد کی نصرت و حمایت پر مجبور کر دیتا ہے۔ ہم اس پر چند مثالیں ذکر کرتے ہیں تاکہ ہمارے سامنے وہ حکمت و مصلحت واضح ہو جائے جس کے پیش نظر آپؐ نے متعدد شادیاں کیں:

(۱) آپؐ نے حضرت جویریہؓ سے نکاح کیا جو بنی مصطلق کے ایک رئیس حارث کی بیٹی تھیں اور ان اسیروں میں سے تھیں جن کو غزوہ بنی مصطلق میں قید کیا گیا۔ پھر یہ ثابت بن قیسؓ کے حصہ میں آئیں اور انہوں نے مکاتبت کر لی۔ پھر زکاتت کی ادائیگی کے سلسلہ میں اعانت کے لئے رسول اللہ ﷺ کے پاس آئیں تو آپؐ نے انہیں پیش کش کی کہ میں تمہاری کتابت کی رقم ادا کر دیتا ہوں اور تم سے نکاح کر لیتا ہوں۔ یہ راضی ہو گئیں، چنانچہ آپ ﷺ نے ان سے نکاح کر لیا۔

جب مسلمانوں کو معلوم ہوا تو انہوں نے کہا: بھلا یہ کیسے ہو سکتا ہے کہ رسول اللہ ﷺ کے سرسار ہماری قید میں ہوں؟ چنانچہ سب نے اپنے غلام آزاد کر دیئے۔ جب بنو مصطلق نے مسلمانوں کا یہ برتاؤ

دیکھا تو سب مسلمان ہو کر اللہ کے دین میں داخل ہو گئے۔ (البدایہ والنہایہ)

چنانچہ آپ ﷺ کا حضرت جویریہؓ سے شادی کرنا خود ان کے لئے اور ان کی قوم کے لئے باعث برکت تھا کیونکہ اس شادی کی وجہ سے قبیلہ بنی مصطلق کے لوگ آزاد ہو کر اسلام میں داخل ہو گئے (اور بقول عائشہؓ) حضرت جویریہؓ سے زیادہ کوئی عورت اپنے خاندان کے لئے باعث برکت نہیں بنی۔

صحیح بخاریؒ میں حضرت عائشہؓ کا بیان ہے کہ (البدایہ والنہایہ: ۱۵۹/۴)

”جب نبی ﷺ نے قبیلہ بنی مصطلق کی عورتوں کو قیدی بنا لیا تو ان میں سے تمس (پانچواں حصہ جو بیت المال کے لئے نکالا جاتا ہے) نکال کر باقی عورتوں کو مسلمانوں میں تقسیم کر دیا۔ اس طرح کہ سوار مجاہد کے لئے دو حصے اور پیادہ کے لئے ایک حصہ مقرر کیا تو حضرت جویریہؓ ثابت بن قیس کے حصہ میں آئیں۔ چنانچہ یہ رسول اللہ ﷺ کے پاس آئی اور عرض کیا: یا رسول اللہ ﷺ میں جویریہؓ ہوں، حارث بن ابی ضرار سردار قوم کی بیٹی! ہم پر مصائب کے پہاڑ ٹوٹے ہیں جو آپؐ پر پھرنے لگے۔ میں ثابت بن قیس کے حصہ میں آئی تھی اور میں نے اس سے نو اوقیہ (تقریباً ۳۶۰ درہم) چاندی کے بدلے مکاتبت کر لی ہے۔ زر کتابت کی ادائیگی کے سلسلے میں آپؐ سے تعاون کی خواستگار ہوں۔ یہ سن کر آپؐ نے فرمایا: تمہارے ساتھ اس سے بہتر برتاؤ کیا جائے تو قبول کرو گی؟ اس نے پوچھا: یا رسول اللہ ﷺ وہ کیا ہے؟ آپؐ نے فرمایا: کیا یہ ٹھیک نہیں کہ میں تمہاری کتابت کی رقم ادا کر دوں اور تم سے شادی کر لوں؟ تو انہوں نے عرض کیا: ہاں! یا رسول اللہ ﷺ! مجھے منظور ہے۔ جب صحابہؓ کو معلوم ہوا کہ آپؐ نے جویریہؓ سے نکاح کر لیا ہے تو انہوں نے کہا: کیا نبیؐ کے سرال ہمارے غلام ہیں؟ چنانچہ سب نے اپنے غلام آزاد کر دیئے، اس طرح اس شادی کی وجہ سے بنی مصطلق کے سو کنبے آزاد ہو گئے۔“

(۲) اور اسی مصلحت کے تحت ہی آپ ﷺ نے حضرت صفیہ بنت حی بن اخطب سے شادی کی جو کہ غزوہ خیبر میں اپنے خاوند کے قتل کے بعد قید ہو گئیں اور وحیہ کلبی کے حصہ میں آئیں۔ لیکن بعض صاحب الرائے صحابہؓ نے مشورہ دیا: یا رسول اللہ ﷺ وہ بنی قریظہ کی ریبیہ اور ممتاز خاتون ہیں، وہ صرف آپؐ کی شایان شان ہیں۔ چنانچہ آپؐ نے انہیں بلایا اور کہا: دو صورتیں ہیں جس کو مرضی اختیار کر لو۔ پہلی صورت یہ ہے کہ میں تمہیں آزاد کر دوں اور نکاح کر کے اپنی بیوی بنا لوں یا پھر ہم تجھے آزاد کر دیتے ہیں اور تو اپنے گھر والوں کے پاس چلی جا۔ اس نے پہلی صورت کو ترجیح دی اور نبی ﷺ کی بیوی بننا پسند کیا۔ یہ عجلت کا فیصلہ اور نوجوانی کا اقدام نہ تھا بلکہ انہوں نے رسول اللہ ﷺ کی عظمت شان، کردار اور حسن برتاؤ سے متاثر ہونے کے بعد یہ فیصلہ کیا اور مسلمان ہو گئیں پھر ان کی وجہ سے قبیلہ کے لوگوں کی بڑی تعداد حلقہ اسلام میں داخل ہو گئی۔

بیان کیا جاتا ہے کہ حضرت صفیہؓ جب نبی ﷺ کے پاس آئیں تو آپؐ نے انہیں مخاطب کر کے فرمایا: تیرے باپ کی مجھ سے عداوت، تمام یہودیوں کی نسبت زیادہ تھی۔ یہاں تک کہ اللہ نے اسے

نبی اکرم ﷺ کے متعدد نکاحوں کی حکمتیں

ہلاک کر دیا، تو انہوں نے جواب دیا: یا رسول اللہ ﷺ! اللہ کا فرمان ہے کہ کسی شخص کا بوجھ کسی دوسرے پر نہیں ڈالا جائے گا (یعنی وہ خود اپنے عمل کا ذمہ دار ہوگا) تو رسول اللہ ﷺ نے اس سے کہا: میں تجھے دو باتوں کا اختیار دیتا ہوں۔ اگر تو، تو اسلام کو اختیار کرے گی تو میں تجھے اپنے لئے رکھ لوں گا اور اگر یہودیت کو اختیار کرے گی تو میں تجھے آزاد کر دوں گا تاکہ تو اپنی قوم کے پاس چلی جائے۔ صفیہؓ نے جواب دیا: یا رسول اللہ ﷺ یقین جانئے، آپ کے گھر میں آنے سے پہلے ہی اسلام میرے دل میں جاگزیں ہو چکا تھا اور میں آپ کی تصدیق کر چکی تھی۔ اب میرے لئے یہودیت میں باقی ہی کیا بچا ہے، نہ میرا باپ رہا، نہ کوئی بھائی اور آپ نے مجھے کفر اور اسلام کے درمیان اختیار دے دیا ہے۔ لیکن میں اللہ اور اس کے رسول کی محبت کو آزادی اور اپنی قوم میں پلٹنے پر ترجیح دیتی ہوں۔ چنانچہ رسول اللہ ﷺ نے انہیں اپنے عقد میں داخل کر لیا۔ (طبقات ابن سعد الکبریٰ: ۸۸/۸)

(۳) اور اسی مصلحت کے تحت آپ نے سیدہ اُمّ حبیبہؓ سے شادی کی جو کہ ابوسفیانؓ کی بیٹی تھیں۔ اور ابوسفیان اس وقت کفر کا علم بردار اور رسول اللہ ﷺ کا شدید ترین دشمن تھا۔ اس کی بیٹی مکہ میں مسلمان ہوگئی پھر دین کو بچانے کی خاطر اپنے خاندان کے ساتھ مکہ سے حبشہ کی طرف ہجرت کی۔ اس کا خاندان فوت ہو گیا اور یہ پھر تنہا رہ گئیں، کوئی مددگار اور غمگسار نہ تھا۔ جب رسول اللہ ﷺ کو واقعہ کا علم ہوا تو آپ نے حبشہ کے بادشاہ نجاشی کو پیغام بھیجا کہ وہ اُمّ حبیبہؓ کا نکاح سے مجھ سے کر دے۔ جب نجاشی نے حضرت اُمّ حبیبہؓ کو نکاح کا پیغام دیا تو اللہ جانتا ہے، ان کی خوشی کی کوئی حد نہ رہی۔ کیونکہ انہیں معلوم تھا کہ اگر وہ اپنے باپ اور گھر والوں کے پاس واپس چلی گئیں تو وہ انہیں کفر کی طرف پلٹنے پر مجبور کر دیں گے، ورنہ ان پر ظلم کے پہاڑ توڑیں گے۔ نجاشی نے آپ کے ساتھ اُمّ حبیبہؓ کا نکاح پڑھا دیا اور چار ہزار دینار کے علاوہ نہایت عمدہ تحائف بطور حق مہر ادا کئے اور انہیں رسول اللہ ﷺ کے پاس مدینہ بھیج دیا۔ (البدایہ: ۴/۱۳۳)

جب ابوسفیان کو یہ خبر پہنچی تو اس نے اس شادی کو تسلیم کیا اور کہا:

”وہ معزز انسان ہے، اس کی عزت کو داغدار نہیں کیا جاسکتا“، یعنی اس نے رسول اللہ ﷺ پر فخر کیا اور نبی کو اپنا کفو تسلیم کیا۔ آخر اللہ نے حضرت سفیان کو بھی اسلام قبول کرنے کی توفیق عطا فرمائی۔ چنانچہ ابوسفیان کی بیٹی سے آپ کی یہ شادی ایک عظیم حکمت و مصلحت کا پیش خیمہ ثابت ہوئی۔ اس شادی کی بدولت ابوسفیان کی رسول اللہ ﷺ اور آپ کے صحابہؓ سے مخالفت کم ہوئی۔ دونوں کے درمیان قربت داری کا رشتہ استوار ہوا۔ باوجود کہ ابوسفیان اس وقت نبی اور صحابہؓ کا بدترین دشمن تھا۔ لیکن آپ کا اس کی بیٹی سے نکاح کر لینا اس کے اور اس کے قبیلے کے لئے موذت قلبی کا سبب بنا کیونکہ حضرت اُمّ حبیبہؓ نے محض دین بچانے کی خاطر گھر سے ہجرت کی تھی اور کوئی ان کا مؤنس و غمگسار نہ تھا۔ اس حالت میں رسول اللہ ﷺ نے اس کے ایمان کی قدر کرتے ہوئے اسے اپنی زوجیت کا شرف بخشا۔

کیا خوب تھی آپ کی سیاست..... اور کیا عظیم تھی آپ کی بصیرت !! (جاری ہے)